

Il-Huttafa

Il-magazin ta' Klabb Huttaf

*Widnet
il-Bahar*





GHEŻIEŻ HUTTAF...



Kemm naqsu l-friefet hej! Meta kont żgħir jien u kont nohroġ nilgħab barra, kont nara friefet kullimkien. Kull ġnien ta' kull dar kien ikun mimli friefet bojod, sofor, orangjo, kannella, ċelesti, ta' kull daqs, kollha joqomsu u jimmollaw fl-ajru, kulhadd imexmex in-nektar helu mill-fjuri.

Illum meta nara farfett nibqa' nħares lejha qisni qed nara xi aljen! X'gara? Għaliex saru daqshekk rari l-friefet (u n-naħal, u ż-żnażan, u n-nannakoli u l-hanfus)?


B'xorti hażina l-bniedem qiegħed fi gwerra kontra l-insetti. Dan għaliex hawn xi insetti li jagħmlu ħsara lill-prodotti tar-raba'. Għalhekk il-bdiewa jbexxu l-ghelieqi b'ħafna trabijiet u likwidi perikolużi biex jivvelenaw u joqtlu dawk l-insetti li jiklulhom l-uċuh tar-raba'.

Imma bħalma dejjem jiġri, it-tajjeb jehel mal-ħażin, u mhux biss l-insetti qerrieda jinqerdu, imma l-insetti l-oħrajn kollha.

Il-bdiewa jbexxu wkoll kimiċi oħrajn biex ma jhallux ċerti pjanti (isejhulu ħaxix ħażin) jikbru fl-ghelieqi, per eżempju l-hurrieq. Issa l-hurrieq huwa l-pjanta favorita ta' farfett li jismu proprju l-Farfett tal-Hurrieq (red admiral). Issa mingħajr hurrieq, x'se jieklu x-xgħat tiegħu? Kif se jikbru u jsiru friefet?

X'nistgħu naghmlu ahna?

- Jekk għandna ġnien għandna nimlewh fjuri li jiġbdu l-friefet u insetti, u nħallu roqgħa fil-ġnien fejn jithallew jikbru pjanti selvaġġi wehidhom
- Ma naqtgħux fjuri mill-kampanja
- Ma naqbdux friefet - għandhom biżżejjed problemi msieken!



victor

Victor Falzon
L-Editor

F'dil-ħarga...

Editorjal	2
Aħbarijiet	3
Kompetizzjoni 38	3
Mid-Dinja	4
Il-Bufula Sewda	5
Gallerija	6
Min hu l-periklu?	6
Avvizi	7
Ittri	8
Attività	9
Energija 5 - Nukleari	10
Dik il-Widna!	11
Dahhal Membru	11
Il-Ġebbla tal-Ġeneral	12

Working Group ta' Klabb Huttaf

Jason Aloisio, Audrey Chetcuti, Norman Chetcuti, Desirée Falzon, Victor Falzon, Justin Vassallo

BirdLife Malta

Indirizz: 57/28 Triq Rigord Ta' Xbiex MSD 12
Tel: 347646 Fax: 343239 email: blm@orbit.net.mt
Website: www.waldonet.net.mt/birdlife/

Materjal mill-Huttafa jista' jiġi kkupjat dment li mhux għal skop kummerċjali u dment li jissemma' isem il-magażin u li tintbagħat kopja tal-materjal lill-BirdLife Pubblikazzjoni: BirdLife Malta
Produzzjoni: Victor Falzon
Ritratt ta' quddiem: **Widnet il-Baħar** (ritratt ta' Desirée Falzon)
Ritratt ta' wara: **Il-Ġebbla tal-Ġeneral** (ritratt ta' Victor Falzon)
Films: Gutenberg Press. Stampat: Poulton's Print Shop, Mejju 2000




Klabb Huttaf huwa t-taqsimha ta' BirdLife Malta għall-membri ta' taht is-sittax. Norganizzaw ħarġiet fil-kampanja, żjarat f'riservi naturali, lejiet kraft u anke naghmlu xogħol ambjentali. Nohorġu l-magażin *Il-Huttafa* kull xaharejn għall-membri, u naghmlu hendawts u loġhob għal waqt l-attivitajiet. Shubija fi Klabb Huttaf hija Lm2 fis-sena.

AHBARIJ IET

Sebgħa bil-ġuh!

Il-Qerd in-Nahal (bee-eater) huwa bla dubju l-iktar ghasfur kulurit li hawn fl-Ewropa. Ahdar, isfar, iswed, ċelest, ahmar, kannella, turkważ, oranġjo, abjad, imsomma l-palett tal-pittur kollha! Dan l-ghasfur jidher Malta kull sena fiż-żewġ passes. Peress li huwa ghasfur sabih immens, tgħidx kemm joqtlu minnu l-kaċċaturi, u għalhekk f'Malta ma tantx ikollna ċ-ċans narawh sew ghax miskin malajr ilaqqat xi tir u jispiċċa go vetrina.

Imma fl-ahħar ta' Mejju seba' qerd in-nahal jidher li qabadhom ġuh sew waqt li kienu għaddejin minn fuq Malta, ghax mhux talli niżlu jistrieħu fuq wajer tad-dawl fl-inhawi tad-Dwejra, imma anke bdew jikkaċċjaw u jaqbd u l-mazzarelli! Dawn rawhom xi berdwocers tal-BirdLife, u qalulna li kien fihom spettaklu li jnessik li qiegħed Malta!



Mhux sew, hej!
Dawk suppost nahal
biss jieklu!
Iss, hej! Isss!

Kompetizzjoni 38

Norman Chetcuti
Mr Hawwadtni Habib!

Tabbila Tajr!

Sib dawn it-12-il ghasfur mohbi fit-tabbila, hu kopja tal-kompetizzjoni (min iqatta' l-magażin ma jhux sehem) u ibghatha lil BirdLife (indirizz p2) sa l-10 Lulju 2000. Tinsix ismek u l-indirizz tiegħek. Min jirbah jinghata ktieb dwar in-natura.


BILBLA	GURLIN	PLUVEROTT	TERTUXA
BIRWINA	MALVIZZ	PLUVIERA	TUDUN
BUQRAJQ	PALETTUNA	SPANJULETT	VENEWWA

KOMPETIZZJONI 37

Ir-rebbieha tal-Kompetizzjoni 37 hija **Doriana Gambin** mill-Mosta. Doriana tista' tmur tigbor il-ktieb li rebhet miċ-Centru BirdLife f'Ta' Xbiex (Tnejn-Gimgha 9am-12). Importanti li tiehu magħha l-membership card. L-ghasafar mohbijin f'Komp 37 kienu **VJOLIN TAX-XITWA, ARPA, ASTUN ISWED, KUĊĊARDA.**

F	P	S	J	V	Q	E	O	U	M	T	S	A	A	H
G	V	G	F	Y	A	N	U	T	T	E	L	A	P	D
F	P	N	U	D	U	T	J	T	V	G	N	F	F	C
M	U	I	C	T	T	D	E	O	U	R	H	Z	Q	P
F	X	K	C	U	T	L	Q	R	P	J	O	Z	Q	B
H	V	S	B	I	U	N	L	E	T	R	J	I	E	A
B	J	E	C	J	S	I	B	V	W	U	N	V	R	X
A	B	E	N	V	N	K	B	U	L	K	X	L	Z	P
N	W	A	R	E	I	V	U	L	P	O	M	A	C	C
U	P	L	C	J	W	H	Q	P	B	I	Y	M	A	F
S	O	B	H	M	R	W	R	P	T	V	G	P	J	S
E	W	L	D	P	I	J	A	X	X	H	I	N	L	N
B	T	I	K	L	B	V	J	C	A	N	Z	Z	N	F
E	F	B	W	F	F	L	Q	H	L	J	W	O	U	I
G	Z	L	O	M	P	R	E	Z	D	Q	I	S	P	B

milid- annja



Fejn jispicċa s-snien ta' l-iljunfanti!



Għal par sinniet!

L-iljunfanti għandhom problema kbira. Hemm skoss nies li jridu jehdulhom dawk iż-żewġ sinniet kbar tagħhom. Għaliex? Biex minnhom jagħmlu statwi u figurini, dak għaliex!!!

Issa biex iġibu dawn is-sinniet, aqta' x' jagħmlu! Heqq, joqtlu l-iljunfanti! Minhabba f' dil-ġennata l-iljunfanti bdew jonqsu hafna. F'temp ta' sebgħin sena **nqatlu mal-miljun iljunfant** (jiġifieri xi 40 iljunfant kuljum).

Tant bdew jonqsu l-iljunfanti li fl-1989 l-pajjiżi ddeċidew li **l-bejgħ ta' dan is-snien isir kontra l-liġi**, u ma stajtx lanqas tbigh jew tixtri oġġetti ta' l-avorju (il-materjal ta' snien l-iljunfant). Minn dakinhar l-iljunfanti hadu r-ruh u fil-fatt ma baqgħux jonqsu.

Issa reġġu tfaċċaw erba' pajjiżi Afrikani, li holmu li jridu jerggħu jibdwew ibiġħu l-avorju!! Dawn huma l-**Botswana, in-Namibia, iż-Żimbabwe** u l-**Afrika t'Isfel**. Dawn qed jgħidu li f' pajjiżhom hemm bizżejjed iljunfanti u għalhekk iridu jibdwew joqtlu u jbiġħu s-snien mill-ġdid.


Għalhekk f' April 2000 saret laqgħa f' Nairobi (fil-Kenya) biex jaraw kif se jsolvu dil-problema. **Il-Kenya ma taqbilx** li jergħa' jibda jinbiġħ l-avorju għax inkella kulhadd jibda jikkaċċja l-iljunfanti bl-addoċċ. U għandha ragun, għax dawn affarijiet li graw diġà.

Biex ma ntawlux, id-deċiżjoni l-ġdida hija li **għal dawn is-sentejn li ġejjin ma jsir l-ebda bejgħ**. Imbagħad jerggħu jiltaqgħu biex jaraw x'se jiġri.

U l-iljunfanti jiżfnu fin-nofs jistennew ix-xorti tagħhom!



Ftit ilu daħal kaċċatur fil-park nazzjonali ta' Kruger fl-Afrika t'Isfel u qatel iljunfant. Dar-raġel qabduh u wehel... **20 sena habs!**



Bufula Sewda

Mark-Anthony Falzon

Il-bufula sewda ghandek çans sew taraha! L-ewwelnett hija komuni li tbejjet fl-inhawi kollha tal-gzejjer Maltin, u t-tieni ghax spiss insibuha tghix viċin id-djar u t-toroq, forsi anke tibni l-bejta f'xi ġnien.

Ir-raġel jolqot l-ghajn mill-ewwel. Rasu hija iswed tuta kważi jleqq, dahru griz ċar u żaqqu bajda. Saqajh huma grizi fil-kannella. Il-mara inqas tispikka ghax rasha hija griza u daharha kannella. Meta narawhom mill-viċin jew bit-tromba, ninnutaw li t-tnejn ghandhom ghajnejn orangjo skur imdawrin b'qisu nuċċali aħmar, li jaghtihom dehra verament sabiha. Peress li thobb tistahba, hafna drabi nisimghu l-bufula sewda bla ma narawha. Ghandha tisfira partikolari li tixbah "ċu-ċu-ċu", u ghanja li taghrافha mill-ewwel. Kif dejjem nghidu, l-aħjar mod biex titghallem it-tisfiriet ta' l-ghasafar hi li tohroġ berdwoċing ma' grupp ta' nies li jkollhom ftit esperjenza - il-harġiet ta' Klabb Huttaf huma famużi ghal dan!

Il-bufula sewda tadatta ruhha ghal ambjenti differenti, basta jkun hemm ftit arbuxxelli jew siġar folti u baxxi fejn tkun tista' tistahba u tibni l-bejta. Ġieli nsibuha f'postijiet naqra strambi, bhal per eżempju f'xi rawndebawt f'nofs ta' triq. Imma l-aktar li thobb huma l-

Malti: **Bufula Sewda**
 Ingliz: **Sardinian Warbler**
 Xjentifiku: *Sylvia melanocephala*

widien u l-imsaġar żgħar. Jekk trid tara bufula sewda, mur sal-wied tal-Buskett, il-ġnien ta' San Anton, jew ir-riserva ta' l-Ghadira.

Il-bufula sewda tbejjet bejn Marzu u Lulju, kultant ftit qabel jew wara. Il-bejta dejjem insibuha f' arbuxxell żgħir jew haxix folt - pjanta favorita li fiha tbejjet hija t-tulliera (bl-Ingliz *large fleabane*), pjanta komuni hafna li spiss tikber viċin il-bini. Membri tal-BirdLife ilhom hafna snin jistudjaw il-bufula sewda. Xi snin ilu żewġ membri ghamlu studju dettaljat dwar il-mod kif tbejjet u tkabbar il-frieh, u issa hemm min anke qed jghodd il-bejtiet kollha tal-bufula sewda (u ghasafar ohrajn ukoll) u jara kif inhuma mqassmin mal-gzejjer Maltin.





It-tulliera - pjanta favorita

Bhall-ispeċi kollha tal-buful (*warblers*), il-bufula sewda tiekoll l-insetti, u ghalhekk taghmel hafna ġid lill-bdiewa. Jekk inhajruha tersaq lejn il-ġonna taghna billi nhawlu pjanti folti bhal-liedna (*ivy*) jew siġar baxxi, din mhux biss issebbah bil-kuluri u t-tisfir taghha, imma tiffrankalna milli nużaw hafna pesticidi, li lkoll nafu kemm jaghmlu hsara lil saħhitna.




Il-bufula sewda tista' wkoll tiġbidha lejn il-ġnien jekk tarmalha bird table!


GALLERIJA




HUTTAFĀ
Nicola Cremona (9)




SWEJDA
André Camenzuli (12)



SEQER TAL-HANNIEQA
Kristina Polidano (11)




GHERQ SINJUR
Roderick Galea (10)




PALETTA
Charlotte Agius (9)




MALVIZZ ISWED
Luke Caruana (11)



ĆINJU
Aaron Refalo (13)




KULUVERT
Darryl Debono (7)



MERRILL
Andrew Scerri (12)

Pingu fuq karta bajda mhux ikbar minn dil-pagna, b'linka sewda u tpingux bil-kulur. Tinsewx isimkom, l-età taghkom u isem l-animal jew pjanta. Aghmlu hekk, u t-tpingija taghkom tidher fil-magażin. Kull tpingija li ngibu tiehu 3 punti fil-Huttafa tas-Sena.



Min hu l-periklu?

F'dawn l-ahhar mitt sena mietu 74 ruh minn attacki ta' klieb il-baħar, fosthom anke xi whud fl-ibhra Maltin. U għalhekk kulhadd jitwerwer jisma' l-kelma Shark!

Imma fil-fatt in-nies huma HAFNA iktar perikolużi għall-kelb il-baħar. Għaliex? Heqq, tafu kemm jinqatlu klieb il-baħar fis-sena madwar id-dinja? **Mal-mitt miljun** (100 000 000)! Jiġifieri iktar minn mitejn darba l-popolazzjoni ta' Malta. Kull sena!

Mhux ta' b'xejn hafna speċi ta' klieb il-baħar daqt jisparixxu minn wiċċ id-dinja! Fost dawn hemm il-Great White Shark, li dwaru hemm salt gideb fil-film *Jaws* li kien hareġ fl-1975.



Grazzi!

Grazzi lill-Huttaf li dahhlu membri godda f'Marzu u April 2000.

Jürgen Pavanello	20
Andrew Azzopardi	1
Simon Sultana	1
Ivan Vidolich	1
Arthur Briffa	1
Christian Spiteri	1
Jessica Dimech	2
Cassandra Scerri	1
Robert Said	1
Paul Micallef	1
Earl Vella	2
Karl Farrugia	1
Josef Baldacchino	1

Ċief!

Qed niehdu pjaċir ninnutaw kemm tfal, klassijiet, skejjel, familji, għaqdiet u individwi hadu interess fil-kampanja li qed naghmlu biex inqajmu kuxjenza favur iċ-ċief u fl-istess hin infaddlu xi haġa biex il-BirdLife tkompli tistudja lil dawn l-ghasafar b'aktar reqqa. Dawk is-soft toys jidher li għamlu hitt tassew!

Min jixtieq "jadotta" ċiefa, iċempel 347646.




Premji Mixja Maratona

Dawn huma l-membri li għall-Mixja Maratona ta' Marzu li għadda għabru Lm5 jew iktar.



- | | |
|-----------------------|--------------------|
| 1 Damian Micallef | 5 David Ellul |
| 2 Darren Dalli | 6 Nicolai Dalli |
| 3 Alf Buhagiar | 7 Martina Chetcuti |
| 4 Cliff Sacco Decelis | |

Dawn inhegguhom jattendu s-Serata Klabb Huttaf tat-30 Ġunju 2000 (ara p9) biex jiehdu l-premju li haqqhom. Grazzi lilhom u grazzi wkoll lill-membri l-oħrajn li wkoll għabru xi flus għall-mixja.



Kompetizzjoni Nintendo 64

Ir-rebbieħ tal-Kompetizzjoni Nintendo 64 huwa Jürgen Pavanello li f'temp ta' xaharejn (Marzu April) irnexxielu jdahhal 20 membru ġdid fi Klabb Huttaf! Waww! Lil Jürgen ngħidulu grazzi tal-membri li dahhal u nifirhulu tan-Nintendo 64 li rebah. Dan il-premju se nipprezentawh lil Jürgen nhar it-30 Ġunju 2000 waqt is-Serata Klabb Huttaf (ara p9). Nirringrazzjaw ukoll hafna lil Zoids ta' Hal Luqa li gentilment offrewlna dan il-premju.



Nigbru biex nixtru...

Bhalissa ahna tal-Klabb qed infaddlu flus biex nixtru teleskopju għar-riserva ta' l-Ghadira, halli jkun jista' jużah kulhadd, fosthom intom stess it-tfal ta' l-iskola meta żżuru r-riserva. Dakinhar li għamilna l-mixja maratona għarna Lm80 u kif taraw mill-istampa, b'dawk il-flus qbiżna l-kwart ta' kemm jiswa t-teleskopju. Ahna ha nkomplu nfaddlu l-flus mit-telekards użati li tibagħtulna (u l-hafna bolli li għad baqgħalna), li dawn ahna nergħu nbighuom. Inkomplu nżommukom infurmati. Grazzi!



Backnumbers tal-Huttafa baqa' minn ta' kull harġa hliief 1 u 3. Kull backnumber jiswa 25ċ (30ċ bil-posta). Ċemplu 347646.

Ftahtlu u ma tarx!

Sur Editor,

Ghandi habib li xi sitt snin ilu kien sab ferh ta' ghasfur tal-bejt li waqa' mill-bejta fuq il-bejt tieghu. Dan l-ghasfur mal-waqgħa kiser gewnah. Habibi dewwieh imma sakemm seta' jerga' jtir kien ghadda xi ftit żmien mhux hażin.

Meta kien ghaddielu għal kollox dan l-ghasfur ma riedx jerga' jahrab għax kien dara fl-ambjent ta' ġewwa, jġri mad-dar. Barra minn hekk mhuwiex kapaci jfendi għal rasu. Jekk jahrab żgur li jmut bil-ġuh.

Dan huwa legali?

ps L-ghasfur mhux qed jinżamm fil-gaġġa.

Mark Busuttil
H'Attard

Għażiż Mark,

Le, mhux legali żżomm ghasfur tal-bejt id-dar. Naf li siehbk kull ma għamel kien minhabba l-qalb tajba tieghu u l-hniena li ġietu mill-ferh batut.

Imma l-ligi tgħid sew li ghasafar protetti għall-ebda raġuni m'għandna nżommhom id-dar, lanqas jekk huma feruti. Għax ara kieku kemm ghasafar jibdedw jinsterqu mill-bejtiet bl-iskuża li nstabu feruti, mitlufin eċċ. Immagina jibdedw jagħmlu hekk bil-merilli (hawn min, tafx!). Jispiċċa kulhadd irabbi (u jbigħ) il-merilli bl-addoċċ u l-ligi ma tkunx tista' twaqqafhom! Sitwazzjoni hażina għall-ahhar, ma taqbilx?

L-Editor

Ftahtlu u tar!

Għażiż Editor,

Nixtieq ngħidlek ili qiegħed niktiblek fuq karta riciklata. Dawn in-notepads huma orhos minn dawk tal-karta normali.

Illum kont qiegħed fil-ġnien u nisma' ghasfur isaffar donnu qiegħed imut. Harist madwari u mal-hajt tagħna rajt gabbjetta mwahhla. Jien qbadt zokk u waqqajt din il-gabbjetta. Kien verdun imbezza', bhall-ġurdien imbezza' mill-qattus. Ftaht il-gabbjetta u tajjart il-verdun. Meta nduna s-sid qalli biex nixtrilu iehor, imma jien ma ridtx nara ghasfur iehor imut, allura ma xtrajtlux. Din kienu diġà għamlu huti.

Darb'ohra sibt pitirross mghaxxex, jien ġbartu, tajtu iiekol u rhejtlu fis-serra. Temmen illi siegħa wara beda itir u telaq!

Karlant Seguna
Rahal Ġdid



Għażiż Karlant,

Għalkemm mhux sew li tiehu l-ligi f'idejk, nista' nimmagina x'hassejt meta rajt dawk l-ghasafar ibatu!

U prosit talli tuża karta riciklata.

L-Editor

Hello Tfal...

Jiena Ċikkurillu, il-habib tat-tfal kollha tal-BOV Young Savers Account. Din hi l-ewwel darba li qed nikteb f'dan il-ġurnal. Kemm qed niehu pjaċir għax bis-sahħa t'hekk se nkun nista' nagħmel hbieb godda.

Tfal intom tafu xi tfigħer il-kelma "kont"? Jekk le, ha ngħidilkom jien. Kont hu bħal karus li minflok ikun qiegħed id-dar ikun għand il-bank. Intom qatt smajtu bil-BOV Young Savers Account? Dan hu l-kont tal-Bank of Valletta p.l.c. mahluq apposta għalikom it-tfal biex intom titgħallmu ggemmgħu u titgħallmu wkoll tibzghu għall-flus li taqilghu.

Kull min ikollu BOV Young Savers Account ikun membru fil-Young Savers Club u jibda jirċievi *Il-Ġurnal ta' Ċikkurillu... għall-Young Savers*.


Tfal jiena nhobbhom hafna l-ghasafar u niehu pjaċir naqra l-poeżiji u l-ittri tagħkom it-tfal. Niehu pjaċir ukoll nara t-tpingijiet li tagħmlu. Jekk tkunu tridu tiktbuli xi ittra jew poeżija jew tagħmlu xi tpingija ibagħtuha f'dan l-indirizz:


Għal Ċikkurillu
Bank of Valletta p.l.c.
Marketing Department
6th Floor, Airways House
High Street, Sliema SLM 15

BOV
**YOUNG
SAVERS**
ACCOUNT

Nispera li ma ndumx ma nirċievi minn għandkom.

Ċikkurillu!





Hawn hbieb,

Jien tajjeb. Nispera intom ukoll. L-ahhar attività reggħet laqgħetna x-xita. :-) Iżda did-darba ma kinux dawn l-isbah waqtiet. Mhux għax ma hadniex gost waqt ix-xita - sibna kamra ta' żmien il-gwerra taht il-Victoria Lines u stkennejna fiha. Il-veduta li kellna minn hemm ma tfissirhiex bi kliem!

Iżda xorta kellna waqt isbah! Dan kien ahna u mexjin taht Ras il-Pellegrin. Mixjin, u f'daqqa wahda minn fuq blata xi 5m tahtna naraw par gwienah enormi suwed jinfethu. Imbottatura b'saqajha... u l-ARPA telqet!!! Iva, arpa (osprey)!! Għasfur li meta jiftah gwinhajt fihom aktar minn 1.5m! Smajna hafna tiri għal fuqu (allavolja protett bil-ligi) imma b'xorti tajba xi berdwoċers li kienu lejn ix-Xemxija rawh ikompli triqtu lejn l-Italja - u min jaf, forsi jasal il-Finlandja.

Barra dan, kellna x-xorti naraw ukoll daqquqa tat-toppu (hoopoe), u xi qtajja' rsieset (herons)! Min jorqod ma jarax għasafar... irrid ngħid... ma jaqbadx hut!

Narakom.


Justin



Bhal daż-żmien ma tantx naghmlu hruġ minhabba s-shana u anke għax l-għasafar ma jkunux fl-aqwa tagħhom. Għalhekk dan huwa żmien l-attivitàjiet ta' ġewwa. Żmien ta...

Logħob u Hot Dogs!

Se naghmlu Serata a la Klabb Huttag, u se nżewquha b'logħob u anke bil-hot dogs għal x'hin jaqbadna l-ġuh! Aktar irqaqat minn hekk mhux ser noqogħdu nidhlu fihom hawnhekk. Intom ejjew u mbagħad taraw!!!



Hemm xi hot dog għalija, jew?!



Data: 30 Ġunju 2000
 HIn: 6pm - 8pm
 Post: Skola Primarja Furjana
 Hlas: 75ċ (fil-bieb)
 Età: Huttag kollha!
 Ċemplu 347646 biex tibbukkwaw, mhux wara t-28 Ġunju 2000

ATTIVITÀ

Xogħol l-Għadira

Sejrin sar-riserva ta' l-Għadira. F'Lulju r-riserva ma tkunx miftuha għall-publiku għax ma tantx ikun hemm għasafar. Għalhekk, il-gwardjan jażda daż-żmien biex jagħmel skoss xogħol ta' l-idejn. U ahna tal-Klabb ha mmorru ngħinuh. Tinkwetawx, xogħol li jaqsam id-dahar m'hemmx, l-aktar forsi nħawlu xi siġra.

U wara... dritt għal fuq ir-ramel man-naha l-oħra tat-triq u minn nofsinħar sas-sitta ngħumu u nilagħbu.

Data: 14 Lulju 2000
 Niltaqgħu: 8am hdejn tal-halib Bieb il-Belt jew 9am il-venda ta' l-Għadira
 Nispiċċaw: 6pm
 Età: 13+

ATTIVITÀ

Lejl maċ-Ċief

Bhal ta' kull sena, ha mmorru sa fuq l-irdum f'Ta' Ċenċ f'Għawdex biex nisimgħu l-kunċert notturn taċ-ċief!! Billi jkun tard, se norqdu hemmhekk ukoll. Nimxuha mill-iMġarr sa Ta' Ċenċ. Meta naslu fuq l-irdum nistennew sa ma jidlam biex tibda wahda mill-isbah esperjenzi ta' l-għasafar li għandna f'Malta.


Gibu: flus għall-vapur, ikel, tromba, sleeping bag jew kutra (bil-lejl taqa' s-sirda), ilma u basket minn dawk tad-dahar - mhux milli żzommu f'id wahda.

Data: 29 Lulju 2000
 Niltaqgħu: 3pm hdejn tal-halib Bieb il-Belt jew 4pm iċ-Ċirkewwa jew 4.30pm l-iMġarr Għawdex
 Lura Malta: Il-Hadd filgħodu f'xi d-9am
 Età: 13+

Min ġej din l-attività jrid iċċemplu l-uffiċċju 347646

ENERĠĠJA

Nukleari



ELISABETH CONRAD

Fil-harġa li għaddiet rajna ftit kif issir l-enerġija nukleari. Did-darba se naraw x'inhuma l-problemi li tohloq l-enerġina nukleari.

Radjuattività

Meta atomu jinghaqad ma' atomu iehor, jew inkella meta jinqasam, tohrog hafna enerġija. Din l-enerġija tkun ta' żewġ tipi, shana u radjuattività.

Shana nafu x'inhom ghax inhossuha fis-sajf!

Radjuattività hija bhal mewġ, imma minflok fil-baħar, tkun fl-arja. Meta l-mewġ tal-baħar jaħbat mal-blat, jagħmillu l-ħsara u jista' anke jkissru. L-istess ir-radjuattività. Meta jkun hemm hafna minnha, bhal meta jinqasam atomu, tagħmel hafna ħsara lill-affarijiet li taħbat magħhom u tkissirhom.

Meta tfalli s-sistema

Fil-harġa li għaddiet rajna li l-uranjum huwa dak il-materjal li jinqasam biex jipproduci l-enerġija, li magħha tiġi r-radjuattività.

Wahda mill-akbar perikli ta' l-enerġija nukleari hija meta tfalli s-sistema li tiehu s-shana mill-uranjum għall-ilma. Meta jiġri dan, it-temperatura ta' l-uranjum toghla mmens. Aktar ma toghla, aktar jinqasmu atomi ta' l-uranjum. U f'qasir żmien tant tingabar shana u enerġija li ssir splużjoni kbira. F'din l-isplużjoni l-uranjum jixxerred ma' kullimkien.

Imma l-problema ma tiqafx hawn! L-uranjum li jixxerred jibqa' jinqasam u jarmi r-radjuattività ma' kullimkien. U kull haġa li tillaqa' magħha r-radjuattività, tibda tkissirha bil-mod il-mod. Il-ġisem tal-bniedem li tidhol fih ir-radjuattività ma jibqax jaħdem tajjeb. Għalhekk splużjoni nukleari oġġib hafna problemi ta' sahha u anke mwiet. Dan ġara fi-1986 f'Chernobyl fi-Ukraine, meta splodiet pawerstejxin


nukleari. Minn dak iż-żmien sal-1995 mienu madwar 125,000 bit-tragedja, u 580,000 oħrajn qegħdin isofru problemi ta' sahha.

Fejn se tarmi?

Meta l-uranjum jinqasam, jinholqu żewġ atomi iżgħar. Dawn l-atomu jibqgħu jarmu r-radjuattività. Xi haġa trid issir bih dan l-iskart radjuattiv, però m'hawnx soluzzjonijiet sempliċi. Xi pajjizi jidfnuh taħt l-art. Din hija x'aktarx l-aħjar haġa. Pajjizi oħrajn jarmuh il-baħar! Naturalment, il-hut u l-hxejjex fl-inhawi jimtlew radjuattività u jmutu. Meta kienet għadha teżisti l-USSR, irmiet skart nukleari fil-baħar mill-inqas għoxrin darba.

Impjanti qodma

Problema oħra tinqala' meta l-impjant jew pawerstejxin nukleari ma tkunx tista' tibqa' tintuża. Ma tistax kemm tagħlaq il-bieb u titlaq l-hemm. Dan għaliex il-bloċċiet kollha ta' l-impjant ikunu mimlijin radjuattività, u




Li ma kienx għall-problemi tar-radjuattività, l-enerġija nukleari kienet tkun idea tajba hafna għall-ambjent għax ma jingħarq xejn u l-arja ma nhammguhtex. Imma minhabba l-perikli li semmejna, l-enerġija nukleari naqqset hafna mill-popolarità tagħha f'dawn l-aħbar snin. Il-Germanja, per eżempju, qed taħseb biex ftit ftit iżżarna l-impjanti nukleari kollha li għadha. Pass diffiċli, imma pass intelligenti meta tikkunsidra l-problemi li oġġib magħha l-enerġija nukleari.

Dik il-Widna!

Kollha smajtu b'Widnet il-Bahar. Mhux ghax komuni jew ghax tajba ghall-ikel, imma ghax tghallimtu li din hija l-pjanta nazzjonali ta' Malta. Imma x'tafu iktar dwarha dil-pjanta? Mela ara gejjin ftit fatti...



- Hija endemika ghal Malta, jigifieri mid-dinja kollha tikber biss... f'pajjizna!
- Fis-selvaġġ hija skarsa, ghalkemm spiss taraha mhawla.
- Hija evergreen, jigifieri tibqa' thaddar anke fix-xitwa.
- Il-weraq sukkulent, jigifieri mlahham ghax iżomm fih l-ilma ghal żmien in-nixfa!
- Tissejjah Widnet ghax il-weraq qisu widnejn ta' hmar!
- Tikber ma' l-irdum li jaghti ghal fuq il-bahar.
- Taghmel fjuri roża skur (ara p1) minn nofs Mejju sa Lulju.
- Ilha l-pjanta nazzjonali mill-1971.
- Dehret fuq bolli u anke fuq karti tal-flus.
- Faċli hafna biex tkabbarha mill-biċċa.
- Hija mharsa bil-liġi, jigifieri ma tistax' taqta' jew taqla' biċċiet minnha mis-selvaġġ.
- Hija pjanta primittiva hafna, u ma tigi mill-qrib minn ebda pjanta ohra moderna.
- L-isem xjentifiku taghha *Palaeocyanus crassifolius*, ifisser kahlanija-antika b'weraq imlahham!
- Il-fjuri taghha jhobbuhom hafna l-insetti, speċjalment tip ta' hanfus irqiq.
- Minhabba li l-Gharghar saret ukoll pjanta nazzjonali (ghax sigra hi pjanta!), Widnet il-Bahar jaqbel li issa tibda tissejjah il-fjura nazzjonali.



Darba kienet fuq il-karta tal-lira.

Dahhal membru ġdid fi Klabb Huttaf u inti tiehu...

- Tliet pitazzi ta' l-ghasafar
- Stiker bil-kulur ta' ghasfur
- Tmien punti fil-Huttafa tas-Sena



Hajjar hbieb, ahwa u kuġini jidhlu fi Klabb Huttaf, 'tihom jimlew kopja ta' dil-formola, imla isfel id-dettalji tieghek stess, u ibghathomlna, flimkien mal-Lm2 tal-membru l-ġdid.

Dettalji tal-membru l-ġdid

Isem _____

Indirizz _____

Data tat-Twelid _____ Telefon _____

Dettalji tieghek stess

Isem _____

Indirizz _____

_____ Telefon _____

Tqattax il-magażin - hu fotokopja!

Il-Ġebbla tal-Ġeneral

Blata unika bi storja unika




BirdLife
MALTA